



■ Rəfail Tağızadə

## HƏSRƏT YOLÇUSU

Ay bu yolu gedən balam,  
yolu, səmti bilirsənmi?  
O tanınmaz cığırardan  
kolun izin silirsənmi?

İz üstünə iz düşdümü,  
dərdlər səni üşütdümü?  
Öz özünü çağıranda,  
könlün bir səs eşitdimi?

Təpələr düzəndimi,  
düzəni çala yerdə,  
bu olmayan canımı  
qurtarıb ala yerdə.

Qanad çalan quş varmı,  
torpaqda oyaniş varmı?  
Yarı sökük divarda  
oxuyan bayquş varmı?

Nə gördün söylə görüm?  
Nə dedi qalanlarım?  
Duydumu ayaq səsin  
qəbirdə olanlarım?

“Axır ki, gəldin” deyib,  
çönüb baxan oldumu?  
Cənnəti viran görüb  
gözün qanla doldumu?

## SƏNİN ÖZƏL ŞƏHƏRİN

Sənə bir şəhər salım  
yeni; iki nəfərlik,  
uzunu bir yol boyu  
eni iki nəfərlik.

Qızılgülün ətriylə  
dolan bir evim olsun,  
ruhumuzu oxşayan  
o evim, evin olsun.

Evinin pəncərəsi  
bizim dənizə baxsın,  
gündüz günəş, gecə ay,  
süzülüb evə axsın.

Dalğalar layla çalsın  
gecə sənin yuxuna,  
ləpə özü gələcək  
hər gün səhər qoxuna.

Sənə bir şəhər salım  
yeni; iki nəfərlik,  
uzunu bir yol boyu  
eni iki nəfərlik.

## TORPAQ SEVGİSİ

Heç nəyi belə sevmədim:  
bir udum su, bir damla göz yaşı  
həsretindən  
cadarlanan torpaq qədər.  
Kol dibində boynunu bükən  
bənövşəni belə.  
Ətrindən məst olduğum  
qızılgülü belə.  
Səni belə...

## TÜRKƏ YİYƏ - TÜRKİYƏ

(15 iyul hadisələrinə)

“Dünya ona görə gözəl-  
dir ki, orada türklər yaşa-  
yır” Professor Nizaməddin  
Şəmsizadənin “Türkə yi-  
yə-Türkiyə” məqaləsində



■ Sabir Abdin

Türklərin ümid yeri  
Türkə yiyə -Türkiyə.  
Həm qibləsi, həm piri  
Türkə yiyə -Türkiyə.

Milləti bir ordudu,  
Ulu Dədə Qorqudu,  
Qəhrəmanlar yurdudu,  
Türkə yiyə -Türkiyə.

Düşmənləri boğuldu,  
Neçə şəhid doğuldu,  
Torpağına oğuldu,  
Türkə yiyə -Türkiyə.

Bayraq qana boyandı,  
Yatmış gecə oyandı,  
Yer üzünə həyəndi,  
Türkə yiyə -Türkiyə.

Tarix qansız yazılmaz,  
Türk elləri basılmaz,  
Yad bayraqlar asılmaz,  
Türkə yiyə -Türkiyə.

Çanaqqala, Maraşı,  
Görmüş neçə savaşı,  
Azərbaycan qardaşı,  
Türkə yiyə -Türkiyə.